

دوسرے سے علیحدہ نہ ہوئے۔ وہ میرا باڈی گارڈ بن گیا۔ اس کا کہنا تھا کہ یہ لوگ پکھری دوسرے بد معاش سے یہ کام لینا چاہیں گے اس لئے آپ کی حفاظت ضروری ہے۔ میں نے پارٹی ہیڈ کوارٹر کو جب شکور کی رپورٹ بھیجی تو ان کی ہدایت تھی کہ اسے اپنے ساتھ رکھو اور تھوڑا بہت پڑھاؤ۔ چنانچہ سڑک پر چلتے بھرتے اس کا مدرسہ اپنا کام کرنے لگا۔ اسے ہندی سکھانے کی ذمہ داری ایک اور کامیڈ نے لے لی۔ میں اسے بقیہ تعلیم دیتا تھا جس میں خاص طور پر ریاضیات کے بنیادی اصولوں کی بات ہوتی تھی۔ وہ مارکس سے زیادہ لینن سے متاثر ہوا۔ جب اسے ہندی پڑھنا آگیا تو وہ لینن کی جیونی ہمہ وقت اپنے ساتھ رکھتا تھا۔ میرے خلاف ۱۹۶۲ء کی غداری کا الزام تو تھا ہی، اب یہ ایک الزام اور ہو گیا کہ میں غنڈوں کا سرپرست بھی ہوں۔ دیواروں پر پوسٹر لگے۔ اخباروں میں لیڈروں کے بیانات بھی آئے۔ اسی زمانے میں میری ملاقات شریف عنایت اللہ سے ہوئی۔ ان کے والد ریلوے میں افسر تھے۔ یہ بعد میں ادب میں انور عنایت اللہ کے نام سے مشہور ہوئے۔ آج کل کراچی میں ہیں۔ انور عنایت اللہ کی رفاقت نے بڑے رنگ بھرے۔ اب تک میں ادب سے کوسوں دور تھا۔ ایسا کوئی آدمی نہ تھا جس سے ادب کے موضوع پر گفتگو ہو سکے۔ انور عنایت اللہ کیا آئے میرے بھاگ کھل گئے۔ عظیم اکرم، عیسیٰ گوندیا میں تھے ہی۔ بیوٹیل ہائی اسکول میں ماسٹر تھے۔ بڑے زندہ دل تھے۔ وہ وہاں اردو کو زندہ رکھے ہوئے تھے۔ خود بہت اچھے مزاجیہ شاعر تھے۔ مشاعرے کرتے، شعر کو بلواتے۔ چند روز کے لئے جنگل میں منگل ہو جاتا۔ انور عنایت اللہ کے آنے سے گویا توسن طبع کو ایک اور تازہ ملا۔ میں ٹریڈ یونین تحریک میں اتنا مصروف تھا کہ بہت کم وقت نکال پاتا تھا۔ انور عنایت اللہ کٹر مسلم لیگی تھے۔ لیکن اس سے ہمارے تعلقات میں کوئی فرق نہیں پڑتا تھا۔ ہم ایک دوسرے سے محبت کرتے اور ایک دوسرے کے تجربوں سے لطف اندوز بھی ہوتے اور فیض یا ب بھی شریف اسم باسٹی تھے۔ ایسے لوگ خال خال دیکھنے میں آتے ہیں۔ ان کے بارے میں پھر کسی وقت لکھوں گا۔

ہاں تو یہی وہ زمانہ تھا جب میری مخالفت نے شدت اختیار کر لی تھی۔ ترن بھارت مرہٹی روزنامہ تھا جو ناگپور سے نکلتا تھا اس سے میری بڑی مخالفت تھی۔ آر۔ ایس۔ ایس والوں